



ALL INDIA RADIO THIRUVANANTHAPURAM

ആകാശവാണി തിരുവനന്തപുരം  
പ്രാദേശിക വാർത്തകൾ

DATE: 13.12.2017

TIME: 6.20 PM

പ്രധാന വാർത്തകൾ

1. കൊല്ലം പാരിപ്പള്ളി മെഡിക്കൽ കോളേജ് സംസ്ഥാന ഗവൺമെന്റിൽ നിന്നും തിരികെ ഏറ്റെടുക്കാൻ ഇ.എസ്.ഐ. ബോർഡ് തീരുമാനിച്ചു.
2. ഓഖി ദുരന്തത്തിൽ മരിച്ചവരുടെ ആശ്രിതർക്ക് ധനസഹായം ഒരുമിച്ചു നൽകുമെന്ന് മുഖ്യമന്ത്രി; വീട് നഷ്ടപ്പെട്ടവർക്ക് പകരം വീട് നൽകും.
3. പെരുമ്പാവൂരിലെ നിയമ വിദ്യാർത്ഥിനി കൊലക്കേസിലെ വിധി പ്രസ്താവം കോടതി നാളത്തേക്കു മാറ്റി.
4. ഓൺലൈൻ ചീറ്റിംഗ് കേസിൽ മുഖ്യ പ്രതിയായ ആഫ്രിക്കൻ വംശജനെ ഡൽഹിയിൽ നിന്നും അറസ്റ്റ് ചെയ്തു.
5. ആറ് ദിവസം പിന്നിടുന്ന രാജ്യാന്തര ചലച്ചിത്ര മേളയിൽ ശ്രദ്ധേയമായ ചിത്രങ്ങളുടെ അവസാന പ്രദർശനം ഇന്ന്.



---

## ഇ.എസ്.ഐ. പാരിപ്പള്ളി മെഡിക്കൽകോളേജ്

ഇ.എസ്.ഐ. കോർപ്പറേഷൻ സംസ്ഥാന ഗവൺമെന്റിന് കൈമാറിയ കൊല്ലം പാരിപ്പള്ളി മെഡിക്കൽ കോളേജ് തിരികെ ഏറ്റെടുക്കാൻ ഇ.എസ്.ഐ. ബോർഡ് തീരുമാനിച്ചു.

പൊതുജനങ്ങൾക്ക് സേവനം ലഭ്യമാകുവിധം മെഡിക്കൽ കോളേജ് നടത്താനാണ് തീരുമാനമെന്ന് ബോർഡ് മെമ്പറും , ഐ.എൻ.റ്റി.യു.സി. അഖിലേന്ത്യ സെക്രട്ടറിയുമായ കെ. സുരേഷ് ബാബു അറിയിച്ചു. കൊല്ലത്ത് വാർത്താ സമ്മേളനത്തിൽ സംസാരിക്കുകയായിരുന്നു അദ്ദേഹം.

ഇ.എസ്.ഐ. കൊല്ലം-തിരുവനന്തപുരം സബ് റീജിയണൽ ഓഫീസുകളുടെ ലയനം നിർത്തിവെയ്ക്കാൻ തീരുമാനിച്ചതായും അദ്ദേഹം വ്യക്തമാക്കി.



ഓഫീ

ഓഫീ ദുരന്തത്തിൽ മരിച്ചവരുടെ ആശ്രിതർക്ക് 20 ലക്ഷം രൂപ ധനസഹായം നൽകുമെന്ന് മുഖ്യമന്ത്രി പിണറായി വിജയൻ. കണ്ടെത്താനുള്ളവർക്കായുള്ള തിരച്ചിൽ തുടരുമെന്നും ശ്രീ.പിണറായി വിജയൻ തിരുവനന്തപുരത്ത് മാധ്യമങ്ങളോട് പറഞ്ഞു.

---

മന്ത്രിസഭാ യോഗത്തിനുശേഷം ധനസഹായ തുക നൽകും.

മരിച്ചവരുടെ ആശ്രിതരായി മാതാപിതാക്കൾ ഉണ്ടെങ്കിൽ 20 ലക്ഷത്തിൽ അഞ്ച് ലക്ഷം മാതാപിതാക്കൾക്കും അവിവാഹിതരായ സഹോദരിമാർ ഉണ്ടെങ്കിൽ 5 ലക്ഷം രൂപ അവർക്കും ലഭിക്കും. ദുരന്തത്തിൽപ്പെട്ടവർക്ക് അടിയന്തര സഹായത്തിനും പുനരധിവാസത്തിനുമായി കേന്ദ്ര ദേശീയ ദുരന്തനിവാരണ ഫണ്ടിൽ നിന്ന് 1,843 കോടി രൂപ ആവശ്യപ്പെട്ടിട്ടുണ്ടെന്നും മുഖ്യമന്ത്രി പറഞ്ഞു.

മരണപ്പെട്ടവരുടെ ആശ്രിതർക്ക് പ്രധാനമന്ത്രിയുടെ ദുരിതാശ്വാസ നിധിയിൽ നിന്ന് രണ്ടു ലക്ഷം രൂപ അനുവദിച്ചിട്ടുണ്ട്. ജോലിക്ക് പോകാൻ കഴിയാത്തവിധം ദുരന്തത്തിൽ പരിക്കേറ്റവർക്ക് അഞ്ച് ലക്ഷം രൂപ സഹായം നൽകും. വീട് നഷ്ടപ്പെട്ടവർക്ക് പകരം വീടും, വീടിന് കേടുപാടു പറ്റിയവർക്ക് അറ്റകുറ്റപ്പണിക്ക് സഹായവും നൽകുമെന്നും മുഖ്യമന്ത്രി അറിയിച്ചു.



രമേശ് ചെന്നിത്തല

ഗവൺമെന്റ് ജീവനക്കാരുടെ പെൻഷൻ പ്രായം ഉയർത്താൻ അനുവദിക്കില്ലെന്ന് പ്രതിപക്ഷ നേതാവ് രമേശ് ചെന്നിത്തല. പെൻഷൻ പ്രായം ഉയർത്താനുള്ള തീരുമാനത്തിൽ നിന്നും ഗവൺമെന്റ് പിൻമാറണമെന്നും അദ്ദേഹം തിരുവനന്തപുരത്ത്

---

വാർത്താ സമ്മേളനത്തിൽ ആവശ്യപ്പെട്ടു. ഓഖി ദുരിതാശ്വാസം കൃത്യമായി നൽകുന്നതിൽ ഗവൺമെന്റ് പരാജയപ്പെട്ടു. ചുഴലിക്കാറ്റിൽ മരിച്ചവരുടേയും കാണാതായവരുടേയും കൃത്യമായ കണക്ക് ലഭ്യമാക്കാൻ ഇതുവരെ ഗവൺമെന്റിന് സാധിച്ചില്ലെന്നും ശ്രീ ചെന്നിത്തല കുറ്റപ്പെടുത്തി.



എം.എം.ഹസൻ

ഓഖി ദുരിതബാധിതരുടെ കുടുംബങ്ങളെ സഹായിക്കുന്നതിനും അവരെ പുനരധിവാസപ്പെടുത്തുന്നതിനും മുഖ്യമന്ത്രിയുടെ ദുരിതാശ്വാസ നിധിയിലേക്ക് എല്ലാ കോൺഗ്രസ് പ്രവർത്തകരും സാമ്പത്തിക സഹായം നൽകണമെന്ന് കെ.പി.സി.സി പ്രസിഡന്റ് എം.എം.ഹസൻ അഭ്യർത്ഥിച്ചു.



മന്ത്രിസഭയോഗ തീരുമാനങ്ങൾ ഇൻട്രോ

കോഴിക്കോട് വിജിലൻസ് ട്രിബ്യൂണലായി ഗീത. വി.യെ നിയമിക്കാൻ മന്ത്രിസഭാ യോഗം തീരുമാനിച്ചു.

മന്ത്രിസഭയോഗ തീരുമാനങ്ങളുടെ കൂടുതൽ വിവരങ്ങളുമായി ലക്ഷ്മി പ്രദീപ്....  
മന്ത്രിസഭയോഗ തീരുമാനങ്ങൾ വോയിസ്

---

കേരള ആർട്ടിസാൻസ് ഡവലപ്മെന്റ് കോർപ്പറേഷൻ ദേശീയ പിന്നോക്ക വിഭാഗ ധനകാര്യ വികസന കോർപ്പറേഷനിൽനിന്ന് വായ്പ ലഭ്യമാക്കുന്നതിനുള്ള ഗവൺമെന്റ് ഗ്യാരൻറി മൂന്ന് കോടി രൂപയിൽനിന്നും ആറ് കോടിയായി വർദ്ധിപ്പിച്ച് അഞ്ചു വർഷത്തേക്ക് ഗ്യാരൻറി വ്യവസ്ഥകൾക്കു വിധേയമായി നൽകും. തൃശ്ശൂർ ഗവൺമെന്റ് ഡൻറൽ കോളേജിൽ ഓർത്തോഡോണ്ടിക്സ് വിഭാഗത്തിൽ ഒരു പ്രൊഫസർ തസ്തികയും പ്രോസ്ടോഡോണ്ടിക്സ്, ഓറൽ പത്തോളജി എന്നീ വിഭാഗങ്ങളിലായി ഓരോ അസിസ്റ്റന്റ് പ്രൊഫസർ തസ്തികയും സൃഷ്ടിക്കും. ഇടമലയാർ ഉൾവനങ്ങളിലെ വാരിയം കോളനിയിൽ താമസിക്കുന്ന മുതുവാൻമന്നാൻ വിഭാഗത്തിൽപ്പെടുന്ന എട്ട് ആദിവാസി സെറ്റിൽമെന്റുകളിലെ 67 കുടുംബങ്ങൾക്ക് ഉൾവനത്തിലെ ഒറ്റപ്പെട്ട അവസ്ഥയും ജീവിത സൗകര്യങ്ങളുടെ അപര്യാപ്തതയും വന്യമൃഗങ്ങളുടെ ശല്യവും കണക്കിലെടുത്ത് അവരെ പന്തപ്രയിലെ ഉരുളൻതണ്ണിതേക്ക് പ്ലാൻറേഷനിലേക്ക് പുനരധിവസിപ്പിക്കാൻ ഗവൺമെന്റ് തീരുമാനിച്ചു. ഇവർക്ക് ഓരോ കുടുംബത്തിനും രണ്ട് ഏക്കർവീതവും മറ്റ് പൊതു വികസനങ്ങൾക്കായി 26.8 ഏക്കറും ഭൂമി പ്ലാൻറേഷനിലെ തെരഞ്ഞെടുത്ത ഭാഗങ്ങളിൽ നിന്ന് അനുവദിക്കും. പുനരധിവസത്തിനുള്ള സത്വര നടപടികൾ പട്ടികവർഗ്ഗ വികസന വകുപ്പും വനം വകുപ്പും സംയുക്തമായി നടപ്പാക്കാനും മന്ത്രിസഭാ യോഗം തീരുമാനിച്ചു. ന്യൂസ് ഡെസ്ക്, ആകാശവാണി.



## വധകേസ് വിധി

പെരുമ്പാവൂരിൽ നിയമവിദ്യാർത്ഥിനി നിഷ്ഠൂരമായി കൊലചെയ്യപ്പെട്ട കേസിൽ കുറ്റക്കാരനെന്ന കണ്ടെത്തിയ പ്രതി, അമീറുൾ ഇസ്ലാമിന് ശിക്ഷവിധിക്കുന്നത് കോടതി നാളെത്തേക്ക് മാറ്റി. ഇന്ന് കോടതി ഇരുവിഭാഗത്തിന്റെയും വാദമുഖങ്ങൾ വിശദമായി കേട്ടു. പ്രതിയായ അമീറുള്ളിന് പരമാവധി ശിക്ഷയായ വധശിക്ഷതന്നെ നൽകണമെന്ന് ആവശ്യപ്പെട്ട പ്രോസിക്യൂഷൻ പ്രതി ഒട്ടും ദയ അർഹിക്കുന്നില്ലെന്ന് പറഞ്ഞു. നിർഭയകേസിന് സമാനമാണ് ഈ കേസ് എന്നും പ്രതിക്ക് പശ്ചാത്താപമില്ലെന്നും ക്രൂരമായ കൊലപാതകമാണ് പ്രതിനടത്തിയതെന്നും പ്രോസിക്യൂഷൻ വാദിച്ചു. അതേസമയം കേസിന് പുനരന്വേഷണം വേണമെന്ന അമീർ ഉൾ ഇസ്ലാമിന്റെ ആവശ്യം കോടതി തള്ളി. കേസിനെ നിർഭയാ കേസുമായി താരതമ്യം ചെയ്യരുതെന്നും പ്രസ്തുത കേസിൽ ദൃക്സാക്ഷികൾ ഉണ്ടെന്നും പ്രതിഭാഗം വാദിച്ചു.



---

## ഓൺലൈൻ ചീറ്റിംഗ്

ഓൺലൈൻ ചീറ്റിംഗ് കേസിൽ മുഖ്യ പ്രതിയായ ആഫ്രിക്കൻ വംശജനെ മലപ്പുറം പോലീസ് സ്പെഷ്യൽ സ്ക്വാഡ് ഡൽഹി മെഹ്റോളിയിൽ നിന്നും അറസ്റ്റ് ചെയ്തു.

നൈജീരിയ സ്വദേശിയും ഡൽഹിയിൽ താമസിച്ച് വരികയുമായിരുന്ന 23 വയസ്സുള്ള ഇമ്മാനുവൽ ആർച്ചിബോംഗ് ആണ് മഞ്ചേരി സ്വദേശിയുടെ പരാതിയിൽ അറസ്റ്റിലായത്.

കൊണ്ടോട്ടിയിലെ കേസിൽ കഴിഞ്ഞ വർഷം ഡാനിയേൽ എന്ന പേരിലുള്ള മറ്റൊരു നൈജീരിയൻ പൗരനെ ഇതേ പോലീസ് സംഘം അറസ്റ്റ് ചെയ്തിരുന്നു.

ഇതര സംസ്ഥാനങ്ങളിൽ നിന്നുള്ളവരും ഇയാളുടെ തട്ടിപ്പിന് ഇരയായിട്ടുണ്ടെന്ന് സംബന്ധിച്ച് സൂചനകൾ ലഭിച്ചിട്ടുണ്ട്.

ഇയാളെ ഡൽഹി കോടതിയിൽ ഹാജരാക്കിയ ശേഷം കേരളത്തിലേക്ക് കൊണ്ടുപോന്നിട്ടുണ്ട്.



---

എം.ആർ വാക്സിനേഷൻ

എം.ആർ വാക്സിനേഷൻ കുട്ടികളുടെ ആനുകൂല്യങ്ങൾ നൽകുന്നതിന് ബാധകമാക്കണമെന്ന് മലപ്പുറം ജില്ലാ കലക്ടർ അമിത് മീണ ഗവൺമെന്റിനോട് ആവശ്യപ്പെട്ടു. ജില്ലയിൽ കുത്തിവെപ്പ് കുറഞ്ഞ പശ്ചാത്തലത്തിലാണ് ആരോഗ്യ വകുപ്പ് അഡീഷണൽ ചീഫ് സെക്രട്ടറിക്ക് ആനുകൂല്യങ്ങൾക്ക് കുത്തിവെയ്പ്പ് ബാധകമാക്കണമെന്ന് ആവശ്യപ്പെട്ട് ജില്ലാ കളക്ടർ കത്തയച്ചത്.



ലക്ഷദ്വീപ്- തിരഞ്ഞെടുപ്പ്-ഇൻട്രോ

കേന്ദ്രഭരണ പ്രദേശമായ ലക്ഷദ്വീപ് നാളെ പോളിംഗ് ബുത്തിലേക്ക്. കൂടുതൽ വിവരങ്ങളുമായി ദിവ്യ....

ലക്ഷദ്വീപ്- തിരഞ്ഞെടുപ്പ്- വോയിസ്

ജില്ലാ - ദ്വീപ് പഞ്ചായത്ത് തിരഞ്ഞെടുപ്പിനുള്ള അവസാനവട്ട ഒരുകൾ ദ്വീപുകളിൽ പുരോഗമിക്കുന്നു. 10 ദ്വീപുകളിൽ ഒരുകിയ 95 ഓളം പോളിംഗ് സ്റ്റേഷനുകളിലാണ് വോട്ടെടുപ്പ്. ആകെ 50,276 വോട്ടർമാരാണുള്ളത്.



---

ലക്ഷദ്വീപ് പോലീസ്, ഇന്ത്യ റിസർവ്വ് ബറ്റാലിയൻ, സി.ആർ.പി.എഫ് എന്നിവരെ സുരക്ഷയ്ക്കായി മേഖലയിൽ വിന്യസിച്ചിട്ടുണ്ട്. പരസ്യ പ്രചാരണം ഇന്നലെ അവസാനിച്ചതോടെ നിശബ്ദ പ്രചാരണത്തിലാണ് സ്ഥാനാർത്ഥികളും പാർട്ടി പ്രവർത്തകരും.

ദീപുകളിൽ ആഞ്ഞടിച്ച ഓഖി ചൂഴലിക്കാറ്റ്, തെരഞ്ഞെടുപ്പ് പ്രക്രിയയെ നേരിയ തോതിൽ ബാധിച്ചെങ്കിലും പിന്നീട് പ്രചാരണം ഊർജ്ജിതമാവുകയായിരുന്നു.

ജില്ലാ പഞ്ചായത്തും ഭൂരിപക്ഷം ദീപ് പഞ്ചായത്തുകളും ഭരിക്കുന്ന എൻ സി പി യും കോൺഗ്രസ്സുമായാണ് പ്രധാന മത്സരം. മറ്റ് രാഷ്ട്രീയ പാർട്ടികളും മത്സര രംഗത്തുണ്ട്.

ന്യൂസ് ഡെസ്ക് ആകാശവാണി



ഐ.എഫ്.എഫ്.കെ

ലോക സിനിമകളുടെ മികച്ച കാഴ്ചാനുഭവം സമ്മാനിച്ച് ചലച്ചിത്ര മേള ആറ് ദിവസം പിന്നിടുന്നു. പ്രേക്ഷക

---


ശ്രദ്ധ നേടിയ പല സിനിമകളുടെയും മേളയിലെ അവസാന പ്രദർശനം ഇന്നാണ്.

ദി ഇൻസൾട്ടിലൂടെ തുടങ്ങിയ മേള അവസാനത്തോടടുക്കുമ്പോൾ മേളയിലെ മികച്ച ചിത്രം തിരഞ്ഞെടുക്കാൻ പ്രതിനിധികൾക്ക് അവസരമൊരുക്കുന്ന ഓഡിയൻസ് പോൾ നാളെ ആരംഭിയ്ക്കും.

രാവിലെ ആരംഭിയ്ക്കുന്ന വോട്ടെടുപ്പ് 24 മണിക്കൂർ നീണ്ടുനിൽക്കും. മത്സര ഭാഗത്തിലെ ചിത്രങ്ങളുടെ മുഖി കോഡ് ഈ മെയിൽ ആയും എസ്. എം.എസ്. ആയും പ്രതിനിധികൾക്ക് വോട്ടെടുപ്പിന് മുമ്പേ ലഭിക്കുന്നതാണ്.



കെ.പി.സി.സി



പ്രതിപക്ഷ നേതാവ് രമേശ് ചെന്നിത്തല നയിച്ച യു.ഡി.എഫ് പടയാളക്കൂട്ടം പദയാത്രയുടെ സമാപനസമ്മേളനത്തിനുള്ള ഒരുക്കങ്ങൾ പൂർത്തിയാതായി കെ.പി.സി.സി അറിയിച്ചു.

നിയുക്തകോൺഗ്രസ് അധ്യക്ഷൻ രാഹുൽഗാന്ധി നാളെ വൈകുന്നേരം സെൻട്രൽ സ്റ്റേഡിയത്തിൽ സമാപനസമ്മേളനത്തെ അഭിസംബോധന ചെയ്യും.



---

എം.പി. വീരേന്ദ്രകുമാർ

രാജ്യസഭാ അംഗത്വം രാജിവെയ്ക്കുമെന്ന് എം. പി. വീരേന്ദ്രകുമാർ. തീരുമാനം ജനതാദൾ (യു) ദേശീയ അധ്യക്ഷൻ ശരദ് യാദവിനെ അറിയിച്ചുവെന്നും, മൂന്ന് ദിവസത്തിനകം ഡൽഹിയിലെത്തി രാജിക്കത്ത് കൈമാറുമെന്നും ശ്രീ വീരേന്ദ്രകുമാർ കോഴിക്കോട്ട് വാർത്താ സമ്മേളനത്തിൽ അറിയിച്ചു.



കുഫോസ്

കേരള ഫിഷറീസ് സമുദ്ര പഠന സർവ്വകലാശാലയും കുഫോസും തിരുവനന്തപുരം ആക്കുളത്തെ ദേശീയ ഭൗമശാസ്ത്ര പഠന കേന്ദ്രവും , പഠന, ഗവേഷണ രംഗത്ത് സഹകരിച്ച് പ്രവർത്തിക്കാൻ ധാരണയായി. കുഫോസ് രജിസ്ട്രാർ ഡോ.കെ.എം.വികൃർ ജോർജ്ജും ഭൗമശാസ്ത്ര പഠന കേന്ദ്രം ഡയറക്ടർ ഡോ.ടി.എൻ.പ്രകാശും ഇത് സംബന്ധിച്ച ധാരണാ പത്രത്തിൽ ഒപ്പുവെച്ചു.



ഓൺലൈൻ പരീക്ഷ

---

വ്യോമ സേന വിവിധ സാങ്കേതിക വിഭാഗങ്ങളിലേക്ക് ഇതാദ്യമായി ഓൺലൈൻ പരീക്ഷ നടത്തും. കൊച്ചി കാക്കനാട്ടെ എയർമെൻ സെലക്ഷൻ സെന്റർ സീനിയർ സാർജന്റ് ധർമേന്ദർ കണ്ണൂരിൽ വാർത്താസമ്മേളനത്തിൽ അറിയിച്ചതാണിക്കാര്യം.

